



IL-KUMMISSJONI
EWROPEA

Brussell, 31.3.2023
COM(2023) 179 final

2023/0091 (NLE)

Proposta għal

DEĊIŻJONI TAL-KUNSILL

dwar il-pożizzjoni li għandha tittiehed f'isem l-Unjoni Ewropea fil-15-il laqgħa tal-Kumitat ta' Esperti Tekniċi tal-Organizzazzjoni Intergovernattiva għat-Trasport Internazzjonali bil-Ferrovija (OTIF) fir-rigward tal-modifiki tal-preskrizzjonijiet tekniċi uniformi dwar il-kwalifiki u l-indipendenza tal-entitajiet ta' valutazzjoni u dwar metodu komuni ta' sikurezza għall-evalwazzjoni u l-valutazzjoni tar-riskji, il-modifika tar-regoli ta' proċedura tal-Kumitat ta' Esperti Tekniċi, u l-aġġornament tar-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP TAF

MEMORANDUM TA' SPJEGAZZJONI

1. SUĠĠETT TAL-PROPOSTA

Il-15-il sessjoni tal-Kumitat ta' Esperti Tekniċi (CTE) tal-Organizzazzjoni Intergovernattiva għat-Trasport Internazzjonali bil-Ferrovija (OTIF) se ssir f'Bern fit-13 u l-14 ta' Ġunju 2023. L-aġenda tal-laqgħa tinkludi:

- Proposta għal reviżjoni tal-Preskrizzjonijiet Tekniċi Uniformi (UTP) dwar il-kwalifiki u l-indipendenza tal-entitajiet ta' valutazzjoni;
- Proposta għal modifika tal-UTP dwar Metodu Komuni ta' Sikurezza għall-evalwazzjoni u l-valutazzjoni tar-riskji;
- Proposta għal modifika tar-regoli ta' proċedura tal-Kumitat ta' Esperti Tekniċi;
- Proposta biex jiġu aġġornati r-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP TAF.

L-OTIF tizviluppa reġimi legali uniformi għat-trasport internazzjonali bil-ferrovija fi tliet oqsma ewlenin ta' attività: l-interoperabbiltà teknika, l-oġġetti perikolużi u l-liġi kuntrattwali tal-ferroviji.

Id-deċiżjonijiet imsemmija hawn fuq li għandhom jiġu adottati mis-CTE huma atti li għandhom effetti legali u l-pożizzjoni li għandha tittiehed f'isem l-Unjoni għandha tiġi stabbilita b'Deċiżjoni tal-Kunsill abbażi tal-Artikolu 218(9) tat-TFUE.

2. KUNTEST TAL-PROPOSTA

2.1. Il-Konvenzjoni li tirrigwarda t-Trasport Internazzjonali bil-Ferrovija (COTIF)

Il-Konvenzjoni li tirrigwarda t-Trasport Internazzjonali bil-Ferrovija tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999 ("COTIF"), hija ftehim internazzjonali li fih kemm l-Unjoni kif ukoll 25 Stat Membru¹ huma Partijiet Kontraenti.

Fis-16 ta' Ġunju 2011, il-Kunsill adotta d-Deċiżjoni tal-Kunsill 2013/103/UE dwar l-iffirmar u l-konklużjoni tal-Ftehim bejn l-Unjoni Ewropea u l-OTIF dwar l-Adeżjoni tal-Unjoni Ewropea mal-Konvenzjoni li tirrigwarda t-Trasport Internazzjonali bil-Ferrovija (COTIF) tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999 ("il-Ftehim ta' Adeżjoni bejn l-UE u l-COTIF").

Dan il-Ftehim daħal fis-seħħ fl-1 ta' Lulju 2011.

Skont l-Artikolu 2(1) tal-COTIF, l-OTIF għandha l-għan li tippromwovi, ittejjeb u tiffacilita, f'kull aspett, it-traffiku internazzjonali bil-ferrovija, b'mod partikolari billi tistabbilixxi sistemi ta' liġi uniformi f'diversi oqsma tal-liġi b'rabta mat-traffiku internazzjonali bil-ferrovija. Il-COTIF tirregola wkoll it-tmexxija tal-Organizzazzjoni, l-oġġettivi, l-attribuzzjonijiet u r-relazzjonijiet tagħha mal-Istati Kontraenti u l-attivitajiet tagħha b'mod generali.

Għalhekk, il-COTIF tittratta l-leġiżlazzjoni ferrovjarja dwar għadd ta' kwistjonijiet ferrovjarji legali u tekniċi differenti li jinqasmu f'żewġ partijiet: il-Konvenzjoni nnifisha, li tirregola t-tħaddim tal-OTIF, u t-tmien Appendiċijiet li jistabbilixxu liġi ferrovjarja uniformi:

- Appendiċi A – Kuntratt tal-Ġarr Internazzjonali tal-Passiġġieri bil-Ferrovija (CIV)
- Appendiċi B – Kuntratt tal-Ġarr Internazzjonali ta' Oġġetti bil-Ferrovija (CIM)

¹ Ċipru u Malta biss ma humiex Partijiet Kontraenti.

- Appendiċi C – Trasport Internazzjonali ta' Ogġetti Perikolużi bil-Ferrovija (**RID**)
- Appendiċi D – Kuntratt tal-użu tal-vetturi fit-traffiku internazzjonali bil-ferrovija (**CUV**)
- Appendiċi E – Kuntratt tal-użu tal-infrastruttura fit-traffiku internazzjonali bil-ferrovija (**CUI**)
- Appendiċi F – Regoli Uniformi li jirrigwardaw il-Validazzjoni ta' Standards Tekniċi u l-Adozzjoni ta' Preskrizzjonijiet Tekniċi Uniformi applikabbli għall-Materjal tal-Ferroviji maħsub li jintuża fit-Traffiku Internazzjonali (**APTU UR**)
- Appendiċi G – Regoli Uniformi li jirrigwardaw l-Ammissjoni Teknika ta' Materjal tal-Ferroviji li jintuża fit-Traffiku Internazzjonali (**ATMF UR**)
- Appendiċi H – Regoli Uniformi li jirrigwardaw l-operat sikur tal-ferroviji fit-traffiku internazzjonali (**EST UR**)

Abbażi tal-Appendiċijiet F u G tal-COTIF, hemm 12-il UTP għall-interoperabbiltà teknika. Il-UTPs fil-qafas tal-COTIF għandhom l-istess skop bħall-ispeċifikazzjonijiet tekniċi ta' interoperabbiltà (TSIs) tal-UE għall-ammissjoni għat-traffiku internazzjonali, kif definit fil-Kapitolu II tad-Direttiva (UE) 2016/797.

Mis-47 Stat li huma Partijiet għall-COTIF, 42, inkluż il-25 Stat Membru tal-UE diġà msemmija, japplikaw l-Appendiċijiet F u G.

2.2. Il-Kumitat ta' Esperti Tekniċi (CTE) tal-OTIF

Is-CTE huwa stabbilit mill-Artikolu 13(1)(f) tal-COTIF. Huwa magħmul mill-Istati Membri tal-OTIF li japplikaw l-Appendiċijiet F u G (APTU, ATMF) tal-COTIF.

Is-CTE għandu kompetenza fi kwistjonijiet ta' interoperabbiltà u armonizzazzjoni teknika fil-qasam ferrovjarju u fil-proċeduri ta' approvazzjoni teknika. Jiżviluppa l-Appendiċijiet APTU u ATMF u r-Regoli Uniformi tiegħu, li japplikaw għal materjal tal-ferroviji maħsub li jintuża fit-traffiku internazzjonali, li jikkonċernaw b'mod partikolari:

- l-adozzjoni ta' preskrizzjonijiet tekniċi għall-vetturi u għall-infrastruttura u l-validazzjoni tal-istandards;
- il-proċeduri li jikkonċernaw il-valutazzjoni tal-konformità tal-vetturi;
- id-dispożizzjonijiet li jikkonċernaw il-manutenzjoni tal-vetturi;
- ir-responsabbiltajiet għall-kompożizzjoni tal-ferroviji u l-użu sikur tal-vetturi;
- id-dispożizzjonijiet li jikkonċernaw l-evalwazzjoni u l-valutazzjoni tar-riskji;
- l-ispeċifikazzjonijiet għar-registri.

Is-CTE bħalissa għandu grupp ta' hidma permanenti (WG TECH) li huwa responsabbli għat-tnejn tad-deċiżjonijiet tiegħu.

Skont l-Artikolu 20(1)(b) tal-COTIF, u f'konformità mal-Artikolu 6 tal-Appendiċi F (APTU), is-CTE għandu l-kompetenza li jadotta jew jemenda l-UTPs. F'konformità mal-Artikolu 16(10) tal-COTIF, is-CTE għandu l-kompetenza li jipproponi reviżjoni tar-regoli ta' proċedura tiegħu.

2.3. L-adozzjoni ta' atti mis-CTE

Skont l-Artikolu 6 tal-APTU, is-CTE għandu jiddeċiedi jekk għandux jadotta UTP jew dispożizzjoni li temendaha f'konformità mal-proċedura stabbilita fl-Artikoli 16, 20 u 33 § 6

tal-Konvenzjoni. Il-proċess ta' adozzjoni tas-soltu għall-UTPs jista' jidmug madwar sena u nofs.

2.4. L-atti previsti li għandhom jiġu adottati mis-CTE matul is-sessjoni fit-13 u l-14 ta' Ġunju 2023

2.4.1. *Reviżjoni tal-UTP dwar il-kwalifiki u l-indipendenza tal-entitajiet ta' valutazzjoni (UTP GEN-E)*

Il-UTP GEN-E tiddeskrivi l-kwalifiki u l-indipendenza tal-entitajiet ta' valutazzjoni. Il-verżjoni attwali daħlet fis-seħh fl-1 ta' Diċembru 2011. Kienet ibbażata fuq l-Anness VIII tad-Direttiva 2008/57/KE tal-Parlament Ewropew u tal-Kunsill dwar l-interoperabbiltà tas-sistema ferrovjarja fil-Komunità².

Ir-reviżjoni shiġha tal-UTP GEN-E proposta mis-CTE hiġa ġġustifikata minn diversi żviluppi mid-dhul fis-seħh tagħhom.

L-ewwel nett, id-Direttiva 2008/57/KE tal-Parlament Ewropew u tal-Kunsill ġiet issostitwita bid-Direttiva (UE) 2016/797 tal-Parlament Ewropew u tal-Kunsill³. Id-Direttiva l-aktar reċenti għandha dispożizzjonijiet aktar dettaljati dwar il-kwalifika u l-indipendenza tal-entitajiet ta' valutazzjoni mid-Direttiva preċedenti.

Ir-reviżjoni shiġha proposta tal-UTP GEN-E għandha l-għan li:

- Tistruttura d-dispożizzjonijiet b'mod aktar ċar;
- Tiċċara l-kamp ta' applikazzjoni tagħha, b'mod partikolari fir-rigward tad-dritt tal-UE;
- Tallinja d-dispożizzjonijiet mal-aħħar dispożizzjonijiet applikabbli fl-UE.

Konklużjoni: l-Unjoni Ewropea tista' tivvota favur ir-reviżjoni tal-UTP GEN-E kif proposta mill-OTIF.

2.4.2. *Modifika tal-UTP dwar metodu komuni ta' sikurezza għall-evalwazzjoni u l-valutazzjoni tar-riskji (UTP GEN-E)*

Il-UTP GEN-G tistabbilixxi proċedura armonizzata għall-ġestjoni tar-riskji relatati ma' bidliet sinifikanti fis-sistema ferrovjarja jew, fis-subsistemi strutturali, jekk l-UTP tkun teħtieġ dan. Il-UTP GEN-G tirregola wkoll ir-rekwiżiti applikabbli għall-korpi indipendenti ta' valutazzjoni tal-metodu komuni ta' sikurezza. Bħalissa huma ekwivalenti għar-Regolament ta' Implimentazzjoni tal-Kummissjoni (UE) Nru 402/2013 kif emendat bir-Regolament ta' Implimentazzjoni tal-Kummissjoni (UE) 2015/1136⁴.

Ir-reviżjoni proposta twessa' l-kamp ta' applikazzjoni tal-UTP GEN-G, biex tkopri l-evalwazzjoni u l-valutazzjonijiet tar-riskji relatati mas-sistema ta' ġestjoni tas-sikurezza (SMS) fil-kamp ta' applikazzjoni tal-EST UR.

Din il-proposta ma tbiddilx id-dispożizzjonijiet tal-evalwazzjoni u tal-aċċettazzjoni tar-riskji għall-applikazzjonijiet fil-kamp ta' applikazzjoni tal-APTU u tal-ATMF UR. Dawn l-applikazzjonijiet huma primarjament relatati mal-valutazzjoni ta' prodotti ġodda, bħall-

² Id-Direttiva 2008/57/KE tal-Parlament Ewropew u tal-Kunsill tas-17 ta' Ġunju 2008 dwar l-interoperabbiltà tas-sistema ferrovjarja fil-Komunità (Test b'rilevanza għaż-ŻEE) (ĠU L 191, 18.07.2008, p. 1)

³ Id-Direttiva (UE) 2016/797 tal-Parlament Ewropew u tal-Kunsill tal-11 ta' Mejju 2016 dwar l-interoperabbiltà tas-sistema ferrovjarja fl-Unjoni Ewropea (ĠU L 138, 26.5.2016, p. 44)

⁴ Ir-Regolament ta' Implimentazzjoni tal-Kummissjoni (UE) 2015/1136 tat-13 ta' Lulju 2015 li jemenda r-Regolament ta' Implimentazzjoni (UE) Nru 402/2013 dwar il-metodu komuni ta' sikurezza għall-evalwazzjoni u l-valutazzjoni tar-riskji (ĠU L 185, 14.07.2015, p. 6)

materjal fuq ir-roti, il-manutenzjoni tal-vetturi jew il-bidliet fid-disinn, il-kostruzzjoni, jew il-manutenzjoni tal-prodotti, dment li dawn l-applikazzjonijiet jaqgħu fil-kamp ta' applikazzjoni tal-APTU u tal-ATMF UR.

L-emendi se jżidu l-applikazzjonijiet fil-kamp ta' applikazzjoni tal-EST UR. Dawn l-applikazzjonijiet huma prinċipalment relatati ma' bidliet operazzjonali u organizzattivi, inkluż bidliet fl-SMS, dment li jaqgħu fil-kamp ta' applikazzjoni tal-EST UR.

Konklużjoni: l-Unjoni Ewropea tista' tivvota favur il-modifika tal-UTP GEN-G kif proposta mill-OTIF.

2.4.3. *Modifika tar-regoli ta' proċedura tal-Kumitat ta' Esperti Tekniċi (CTE)*

L-Artikolu 16 § 10 tal-COTIF jirrikjedi li s-CTE jistabbilixxi r-regoli ta' proċedura tiegħu. Ir-regoli għandhom l-għan li jiżguraw li d-diskussjonijiet isiru bil-galbu u li d-drittijiet u l-obbligi tal-partecipanti kollha jkunu ċari.

Il-modifika proposta tar-regoli ta' proċedura għandha l-għan li:

- tqis il-prattiki stabbiliti mill-pandemija tal-COVID-19 'l hawn, u b'mod partikolari l-fatt li l-laqgħat ibridi saru n-norma;
- tqis rakkomandazzjoni adottata mill-Kumitat *ad hoc* għall-Affarijiet Legali u l-Kooperazzjoni Internazzjonali tal-OTIF fil-5 ta' April 2022 dwar l-involviment tal-partijiet ikkonċernati fil-hidma tal-OTIF;
- tirrifletti l-prattika l-għdida tas-CTE li johroġ lista ta' deċiżjonijiet f'tit wara l-laqgħa tiegħu;
- tirrifletti d-deċiżjoni meħuda mis-CTE fl-14-il sessjoni tiegħu li warajha l-Istati kontraenti u l-organizzazzjonijiet reġjonali għandhom jiddeżinjaw punti fokali.

Konklużjoni: l-Unjoni Ewropea tista' tivvota favur il-modifika tar-regoli ta' proċedura tas-CTE kif proposti mill-OTIF.

2.4.4. *Aġġornament tar-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP dwar l-Aplikazzjonijiet telematiċi għas-servizzi tal-merkanzija (UTP TAF)*

Il-UTP TAF, fis-seħh mill-1.12.2017, tistabbilixxi rekwiżiti dwar il-proċess ta' komunikazzjoni bejn l-impriżi ferrovjarji u l-manigġers tal-infrastruttura, il-bażijiet tad-data maħsuba biex jintużaw halli jiġu traċċati l-ferroviji u l-movimenti tal-vaguni u l-informazzjoni li għandha titwassal lill-klijenti tal-merkanzija. Din hija ekwivalenti għar-Regolament tal-Kummissjoni (UE) Nru 1305/2014 tal-11 ta' Diċembru 2014 dwar l-ispeċifikazzjoni teknika għall-interoperabbiltà fir-rigward tas-subsistema "applikazzjoni telematika għas-servizz tat-trasport tal-merkanzija" tas-sistema ferrovjarja tal-Unjoni Ewropea⁵ (TSI dwar it-TAF). Ir-Regolament gie emendat fis-26 ta' Marzu 2021 bir-Regolament (UE) 2021/541⁶.

Il-UTP TAF tagħmel referenza għad-dokumenti tekniċi tat-TSI dwar it-TAF⁷ li huma ppubblikati u aġġornati b'mod regolari fuq is-sit web tal-Aġenzija tal-UE għall-Ferroviji (ERA). Tali referenza għet inkluża fil-UTP biex id-dispożizzjonijiet tal-IT jiddaħħlu fil-COTIF iżda jiġu ġestiti mill-ERA. Peress li l-modifika ta' dawn ir-referenzi tikkostitwixxi

⁵ Il-*Gurnal Uffiċjali tal-UE*: ĠU L 356, 12.12.2014, p. 438

⁶ Il-*Gurnal Uffiċjali tal-UE*: ĠU L 108, 29.3.2021, p. 19

⁷ Ir-Regolament ta' Implimentazzjoni tal-Kummissjoni (UE) 2019/778 tas-16 ta' Mejju 2019 li jemenda r-Regolament tal-Kummissjoni (UE) Nru 1305/2014 fir-rigward tal-Ġestjoni tal-Kontroll tat-Tibdil (ĠU L 139I, 27.5.2019, p. 356)

formalment modifika tal-UTP TAF, din trid tkun soġġetta għal deċiżjoni mill-Kumitat ta' Esperti Tekniċi f'konformità mal-Artikolu 20 § 1 b) tal-COTIF u l-Artikoli 6 u 8a tal-APTU.

B'konsegwenza ta' dan, il-modifiki tad-dokumenti tekniċi msemmija fl-Appendiċi I tal-UTP TAF huma meħtieġa biex jiġu kkoreġuti l-iżbalji, jitqies il-feedback, ikun hemm aġġornament mal-progress tekniku u tinżamm l-ekwivalenza mal-ispeċifikazzjonijiet applikati fl-UE.

Konklużjoni: l-Unjoni Ewropea tista' tivvota favur il-proposta biex jiġu aġġornati r-referenzi għad-Dokumenti Tekniċi tat-TSI dwar it-TAF li saru mill-OTIF.

2.5. Il-kompetenza u d-drittijiet tal-vot tal-Unjoni

Skont l-Artikolu 6 tal-Ftehim bejn l-Unjoni Ewropea u l-Organizzazzjoni Intergovernattiva għat-Trasport Internazzjonali bil-Ferrovija dwar l-Adeżjoni tal-Unjoni Ewropea mal-COTIF approvata bid-Deciżjoni tal-Kunsill tas-16 ta' Ġunju 2011:

“1. Għal deċiżjonijiet fi kwistjonijiet fejn l-Unjoni għandha kompetenza esklużiva, l-Unjoni għandha teżerċita d-drittijiet tal-vot tal-Istati Membri tagħha fil-qafas tal-Konvenzjoni.

2. Għal deċiżjonijiet fi kwistjonijiet fejn l-Unjoni taqsa il-kompetenza mal-Istati Membri tagħha, għandhom jivvotaw jew l-Unjoni jew inkella l-Istati Membri tagħha.

3. Soġġett għall-Artikolu 26, il-paragrafu 7, tal-Konvenzjoni, l-Unjoni għandu jkollha l-istess għadd ta' voti daqs l-Istati Membri tagħha li huma wkoll Partijiet għall-Konvenzjoni. Meta l-Unjoni tivvota, l-Istati Membri tagħha ma għandhomx jivvotaw.”

Skont id-dritt tal-Unjoni, l-Unjoni kisbet kompetenza esklużiva fi kwistjonijiet tat-trasport bil-ferrovija fejn il-COTIF jew l-istrumenti legali adottati skontha jistgħu jaffettwaw jew ibiddlu l-kamp ta' applikazzjoni ta' dawn ir-regoli eżistenti tal-Unjoni.

L-oġġettiv tad-deċiżjonijiet proposti huwa li:

- jallinjaw il-UTP dwar il-kwalifiki u l-indipendenza tal-entitajiet ta' valutazzjoni mad-Direttiva (UE) 2016/797 tal-Parlament Ewropew u tal-Kunsill⁸,
- jallinjaw il-UTP dwar metodu komuni ta' sikurezza għall-evalwazzjoni u l-valutazzjoni tar-riskji mar-Regolament ta' Implimentazzjoni tal-Kummissjoni (UE) Nru 402/2013 tat-30 ta' April 2013 dwar il-metodu komuni ta' sikurezza għall-evalwazzjoni u l-valutazzjoni tar-riskji u li jhassar ir-Regolament (KE) Nru 352/2009 (Test b'rilevanza għaž-ŻEE) b'rabta mas-Sistemi ta' Ġestjoni tas-Sikurezza,
- jaġġornaw ir-regoli ta' proċedura tas-CTE,
- jallinjaw ir-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP TAF⁹.

Ir-regoli tal-Unjoni se jiġu affettwati b'mod ċar mill-adozzjoni ta' dawn id-deċiżjonijiet.

L-Unjoni, irrapprezentata mill-Kummissjoni, għandha teżerċita d-drittijiet tal-vot fir-rigward tal-adozzjoni ta' dawn id-deċiżjonijiet.

3. POŻIZZJONI LI GHANDHA TITTIEHED F'ISEM L-UNJONI

L-Unjoni għandha tivvota favur għar-raġunijiet kollha msemmija hawn fuq.

⁸ Id-Direttiva (UE) 2016/797 tal-Parlament Ewropew u tal-Kunsill tal-11 ta' Mejju 2016 dwar l-interoperabbiltà tas-sistema ferrovjarja fl-Unjoni Ewropea (ĠU L 138, 26.5.2016, p. 44)

⁹ Ir-Regolament ta' Implimentazzjoni tal-Kummissjoni (UE) 2019/778 tas-16 ta' Mejju 2019 li jemenda r-Regolament tal-Kummissjoni (UE) Nru 1305/2014 fir-rigward tal-Ġestjoni tal-Kontroll tat-Tibdil (ĠU L 139I, 27.5.2019, p. 356)

4. BAŻI ĠURIDIKA

4.1. Bażi ġuridika proċedurali

4.1.1. Principji

L-Artikolu 218(9) tat-Trattat dwar il-Funzjonament tal-Unjoni Ewropea (TFUE) jipprevedi deċiżjonijiet li jstabbilixxu “*l-pożizzjonijiet li għandhom jiġu adottati f’isem l-Unjoni f’sede stabbilita fi ftehim, meta dik is-sede tintalab tadotta atti li jkollhom effetti legali, sakemm dawn ma jkunux atti li jissupplimentaw jew jemendaw il-qafas istituzzjonali tal-ftehim.*”

L-Artikolu 218(9) tat-TFUE japplika irrispettivament minn jekk l-Unjoni hix membru tal-korp jew parti għall-ftehim¹⁰.

Il-kunċett ta’ “*atti li jkollhom effetti legali*” jinkludi atti li għandhom effetti legali bis-saħħa tar-regoli tad-dritt internazzjonali li jirregola l-korp inkwistjoni. Dan jinkludi wkoll l-istrumenti li ma għandhomx effett vinkolanti skont id-dritt internazzjonali, iżda li “*jistgħu jinfluwenzaw b’mod determinanti l-kontenut tal-legiżlazzjoni adottata mil-legiżlatur tal-Unjoni*”¹¹.

4.1.2. Applikazzjoni għal dan il-każ

Is-CTE huwa korp stabbilit bi ftehim, jiġifieri l-COTIF, b’mod partikolari l-Artikolu 13(1)(c) u (f).

L-atti li s-CTE huwa mitlub li jadotta matul il-15-il sessjoni tiegħu jikkostitwixxu atti li għandhom effetti legali.

L-atti previsti jimmodifikaw il-qafas legali tal-OTIF. Peress li l-Unjoni hija parti kontraenti shiha għall-COTIF, l-atti previsti se jkunu vinkolanti fuq l-Unjoni skont id-dritt internazzjonali f’konformità mal-Ftehim ta’ Adeżjoni bejn l-UE u l-COTIF.

Għalhekk, il-baży ġuridika proċedurali għad-deċiżjoni proposta hija l-Artikolu 218(9) tat-TFUE.

4.2. Baży ġuridika sostantiva

4.2.1. Principji

Il-baży ġuridika sostantiva għal deċiżjoni skont l-Artikolu 218(9) tat-TFUE tiddependi primarjament mill-oġettiv u l-kontenut tal-att previst li fir-rigward tiegħu tiġi adottata pożizzjoni f’isem l-Unjoni.

4.2.2. Applikazzjoni għal dan il-każ

L-oġettiv ewlieni u l-kontenut tal-att previst huma relatati mat-trasport internazzjonali bil-ferrovija.

Għalhekk, il-baży ġuridika sostantiva tad-deċiżjoni proposta hija l-Artikolu 91 tat-TFUE.

4.3. Konkluzjoni

Il-baży ġuridika tad-deċiżjoni proposta għandha tkun l-Artikolu 91 tat-TFUE, flimkien mal-Artikolu 218(9) tat-TFUE.

¹⁰ Is-sentenza tal-Qorti tal-Ġustizzja tas-7 ta’ Ottubru 2014, Il-Ġermanja vs Il-Kunsill, C-399/12, ECLI:EU:C:2014:2258, il-punt 64

¹¹ Is-sentenza tal-Qorti tal-Ġustizzja tas-7 ta’ Ottubru 2014, Il-Ġermanja vs Il-Kunsill, C-399/12, ECLI:EU:C:2014:2258, il-punti 61 sa 64

Proposta għal

DEĊIŻJONI TAL-KUNSILL

dwar il-pożizzjoni li għandha tittiehed f'isem l-Unjoni Ewropea fil-15-il laqgħa tal-Kumitat ta' Esperti Tekniċi tal-Organizzazzjoni Intergovernattiva għat-Trasport Internazzjonali bil-Ferrovija (OTIF) fir-rigward tal-modifiki tal-preskrizzjonijiet tekniċi uniformi dwar il-kwalifiki u l-indipendenza tal-entitajiet ta' valutazzjoni u dwar metodu komuni ta' sikurezza għall-evalwazzjoni u l-valutazzjoni tar-riskji, il-modifika tar-regoli ta' proċedura tal-Kumitat ta' Esperti Tekniċi, u l-aġġornament tar-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP TAF

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 91, flimkien mal-Artikolu 218(9) tiegħu,

Wara li kkunsidra l-proposta tal-Kummissjoni Ewropea,

Billi:

- (1) L-Unjoni ssieħbet fil-Konvenzjoni li tirrigwarda t-Trasport Internazzjonali bil-Ferrovija tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999 (il-“COTIF”), f'konformità mad-Deċiżjoni tal-Kunsill 2013/103/UE¹² u mal-Ftehim bejn l-Unjoni Ewropea u l-Organizzazzjoni Intergovernattiva għat-Trasport Internazzjonali bil-Ferrovija (OTIF) dwar l-Adeżjoni tal-Unjoni Ewropea mal-Konvenzjoni COTIF (il-“Ftehim”).
- (2) Skont l-Artikolu 13(1)(f) tal-COTIF, ġie stabbilit il-Kumitat ta' Esperti Tekniċi (“CTE”) tal-OTIF.
- (3) Skont l-Artikolu 20(1)(b) tal-COTIF, u f'konformità mal-Artikolu 6 tar-Regoli Uniformi dwar il-Validazzjoni tal-Istandards Tekniċi u l-Adozzjoni ta' Preskrizzjonijiet Tekniċi Uniformi applikabbli għall-Materjal tal-Ferroviji maħsub li jintuża fit-Traffiku Internazzjonali (APTU) – l-Appendiċi F tal-COTIF, is-CTE għandu l-kompetenza li jadotta jew jemenda, *inter alia*, il-Preskrizzjonijiet Tekniċi Uniformi (UTP) li jikkonċernaw il-kwalifiki u l-indipendenza tal-entitajiet ta' valutazzjoni (UTP GEN-E), dwar metodu komuni ta' sikurezza għall-evalwazzjoni u l-valutazzjoni tar-riskji (UTP GEN-G), u dwar l-applikazzjonijiet telematiċi għall-merkanzija (UTP TAF).
- (4) F'konformità l-Artikolu 16(10) tal-COTIF, is-CTE għandu l-kompetenza li jipproponi reviżjoni tar-regoli ta' proċedura tiegħu.
- (5) Fl-aġenda tal-15-il sessjoni tiegħu li se ssir fit-13 u l-14 ta' Ġunju 2023, is-CTE inkluda proposta għal deċiżjonijiet biex tiġi riveduta bis-sħiħ il-UTP GEN-E dwar il-

¹² Id-Deċiżjoni tal-Kunsill 2013/103/UE tas-16 ta' Ġunju 2011 dwar l-iffirmar u l-konklużjoni tal-Ftehim bejn l-Unjoni Ewropea u l-Organizzazzjoni Intergovernattiva għat-Trasport Internazzjonali bil-Ferrovija dwar l-Adeżjoni tal-Unjoni Ewropea mal-Konvenzjoni li tirrigwarda t-Trasport Internazzjonali bil-Ferrovija (COTIF) tad-9 ta' Mejju 1980, kif emendata mill-Protokoll ta' Vilnius tat-3 ta' Ġunju 1999 (ĠU L 51, 23.2.2013, p. 1)

kwalifiki u l-indipendenza tal-entitajiet ta' valutazzjoni, biex tiġi emendata l-UTP GEN-G dwar Metodu Komuni ta' Sikurezza għall-evalwazzjoni u l-valutazzjoni tar-riskji, biex jiġu mmodifikati r-regoli ta' proċedura tal-Kumitat ta' Esperti Tekniċi u biex jiġu aġġornati r-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP TAF.

- (6) Jixraq li tiġi stabbilita l-pożizzjoni li għandha tittiehed f'isem l-Unjoni fis-CTE, billi d-deċiżjonijiet proposti se jkunu vinkolanti għall-Unjoni.
- (7) L-oġġettivi ta' daww id-deċiżjonijiet huma li jallinjaw il-UTP GEN-E dwar il-kwalifiki u l-indipendenza tal-entitajiet ta' valutazzjoni mad-Direttiva (UE) 2016/797 tal-Parlament Ewropew u tal-Kunsill¹³, li jirrevedu l-UTP GEN-G dwar Metodu Komuni ta' Sikurezza għall-evalwazzjoni u l-valutazzjoni tar-riskji, li jimmodifikaw ir-regoli ta' proċedura tal-Kumitat ta' Esperti Tekniċi u li jallinjaw l-UTP TAF mar-regoli tal-UE, jiġifieri r-Regolament ta' Implimentazzjoni tal-Kummissjoni (UE) 2021/5419¹⁴.
- (8) Id-deċiżjonijiet previsti tal-OTIF huma f'konformità mad-dritt u mal-oġġettivi strateġiċi tal-Unjoni billi jikkontribwixxu għall-allinjament tal-leġiżlazzjoni tal-OTIF mad-dispożizzjonijiet ekwivalenti tad-dritt tal-Unjoni, u għalhekk jenhtieg li jiġu appoġġati mill-Unjoni,

ADOTTA DIN ID-DEĊIŻJONI:

Artikolu 1

Il-pożizzjoni li għandha tittiehed f'isem l-Unjoni fil-15-il laqgħa tas-CTE tal-Organizzazzjoni Intergovernattiva għat-Trasport Internazzjonali bil-Ferrovija fid-9 ta' Mejju 1980 fir-rigward tal-modifiki tal-UTP GEN-E dwar il-kwalifiki u l-indipendenza tal-entitajiet ta' valutazzjoni u l-UTP GEN-E dwar Metodu Komuni ta' Sikurezza għall-evalwazzjoni u l-valutazzjoni tar-riskji, il-modifika tar-regoli ta' proċedura tal-Kumitat ta' Esperti Tekniċi, u dwar l-aġġornament tar-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP TAF għandha tkun kif ġej:

- (1) li tivvota favur ir-reviżjoni proposta mis-CTE tal-UTP GEN-E dwar il-kwalifiki u l-indipendenza tal-entitajiet tal-valutazzjoni, kif jinsab fid-Dokument ta' Hidma tas-CTE TECH-23005 UTP GEN-E
- (2) li tivvota favur l-emendi proposti mis-CTE għall-UTP GEN-E dwar Metodi Komuni ta' Sikurezza għall-evalwazzjoni u l-valutazzjoni tar-riskji, kif jinsab fid-Dokument ta' Hidma tas-CTE TECH-23006 UTP GEN-G
- (3) li tivvota favur il-modifika proposta mis-CTE tar-regoli ta' proċedura tal-Kumitat ta' Esperti Tekniċi, kif jinsab fid-Dokument ta' Hidma tas-CTE TECH-23002 CTE
- (4) li tivvota favur il-proposta tas-CTE biex jiġu aġġornati r-referenzi għad-Dokumenti Tekniċi tat-TSI dwar it-TAF elenkati fl-Appendiċi I tal-UTP TAF, kif jinsab fid-deċiżjoni tad-Dokument ta' Hidma tas-CTE TECH-21009-CTE UTP TAF.

¹³ Id-Direttiva (UE) 2016/797 tal-Parlament Ewropew u tal-Kunsill tal-11 ta' Mejju 2016 dwar l-interoperabbiltà tas-sistema ferrovjarja fl-Unjoni Ewropea (ĠU L 138, 26.5.2016, p. 44)

¹⁴ Ir-Regolament ta' Implimentazzjoni tal-Kummissjoni (UE) 2021/541 tas-26 ta' Marzu 2021 li jemenda r-Regolament (UE) Nru 1305/2014 fir-rigward tas-simplifikazzjoni u t-titjib tal-kalkolu u l-iskambju tad-data u l-aġġornament tal-proċess tal-Ġestjoni tal-Kontroll tat-Tidil (ĠU L 108, 29.3.2021, p. 19)

Artikolu 2

Ladarba jiġu adottati, id-deċiżjonijiet tal-Kumitat ta' Esperti Tekniċi għandhom jiġu ppubblikati f'*Il-Gurnal Uffiċjali tal-Unjoni Ewropea*, filwaqt li tiġi indikata d-data tad-dhul fis-sehh tagħhom.

Din id-Deċiżjoni hija indirizzata lill-Kummissjoni.

Magħmul fi Brussell,

Għall-Kunsill
Il-President